

גוט יום טוב אלע אידן. משה גאלד (נישט זיין עכטע נאמען) איז געבוירן געווארן אין יוראפ באלד פאר די פינסטערע טעג פון דעם צווייטען וועלט מלחמה. מיט נסים האבן ער מיט זיין טאטען און באבע דורכגעלעבט די מלחמה, אבער ליידער האט משה פארלוירן זיין מאמע און ברידער און שוועסטער, הי"ד. בקיצור נאכ'ן קריג האט משה'ס טאטע געברענגט משה'לע מיט משה'ס באבע קיין ארץ ישראל. זיי האבן זיך באזעצט אין שטאט לוד, וואס איז נישט געווען אזא פרומע געגענט.

משה'ס טאטע איז נעבאך נישט ארויסגעקומען פונעם קריג מיט די תמימותדיגע אמונה וואס א איד דארף צו האבן. די באבא איז אבער נאכאלץ ברוך השם געגאנגען אויפן אידישען וועג, און זי האט זיך באזארגט וועגן דעם אידישען חינוך פונעם אייניקל משה. צוליב דעם האט זי געשטופט איר זון אז מען זאל שיקן משה'לע צו לערנען אין היימישע מוסדות. מזל האט דער קליינער משה געהאט אז די נענסטע מוסד צו לוד איז דעמאלט געווען בעלזא אין שטאט תל אביב. דערפאר איז דער יונגעל משה געגאנגען לערנען אין בעלזא אין תל אביב.

משה, אפילו ער איז געווען א יונגל, איז ב"ה זייער שנעל געווארן שטארק מקושר צו בעלזא, בפרט צום בעלזער רב דער הייליגער מלאך אלוקים רב אהרן זצוק"ל. משה פלעגט גיין צו דער רבי'ס טיש וואו אסאך מאל ער איז געזיצען אינטערן טיש מיט דעם היינטיגען בעלזער רב שליט"א וואס איז אויך געווען דעמאלט א יונג קינד. וויבאלד אז משה איז געווען אביסל עלטער ווי דער היינטיגען רבי'ן, האט ר' אהרן זצוק"ל אסאך מאל אהיימגעשיקט זיין פלעמעניק דער היינטיגען רבי מיט משה פרייטאג צונאכטס נאכן טיש, וכו'.

משה איז ב"ה געווארן בר מצוה און עס געווען דעמאלט א גרויסע "שמחת בית בעלזא" ווייל אין יענע יארן באלד נאך די מלחמה, זענען די חסידישע מוסדות געווען נאך קליין. חוץ פון דעם, איז דער בחור משה ספעציעל באליבט געווען צווישן די חסידים וואס האבן רחמנות געהאט אויפן יתום. אפילו אז משה איז ב"ה געוואקסען אין תורה און יראת שמים, איז זיין טאטע איז נעבאך געבליבן "פריי". פארשטייט זיך אז די באבע איז זייער שטארק צופרידען געווען צו זען אז איר אייניקל, וואס איז געווען פון די געציילטע אייניקלעך וואס האבן דורכגעלעבט די מלחמה, איז ב"ה געווען פרום.

אין טאג האט נעבאך אלעס זיך געטוישט. משה פלעגט אהיימקומען אמאל צו מאל קיין לוד צו באזוכען דעם טאטען. וויבאלד אבער אז לוד איז נישט געווען קיין פרומע פלאץ, האט די שלעכטע סביבה אין לוד צוביסלעך געהאט א השפעה אויף אים, השם ירחם. עס האט זיך אנגעפאנגען מיט דעם לבוש, און עס איז געווארן נעבאך זייער שוואך זיין רוחניותדיגע מצב. צוביסלעך האט ער ליידער אלעס פארלוירן.

אפאר יאר שפעטער איז משה געפארן קיין אמעריקא. ער האט געזוכט ארבעט אבער ער האט נישט אזוי מצליח געווען. איין טאג האט ער זיך געחברט מיט נישט קיין גוטע חברים. איינער פון די חברה האט מציע געווען צו טון נישט לעגאלע זאכן. משה האט מסכים געווען און פאר עטליכע יאר האט ער געמאכט געלט נישט לעגאלערהייט. אזוי ווי מען ווייסט, ווערט די רעגירונג בעסער און בעסער אין כאפן פארברעכערס. בקיצור, איין טאג האט די פאליציי אים געכאפט.

זיין שותף איז ענטלאפן און דערפאר האבן די פאליציי נאר געכאפט משה. משה האט גענומען דעם בעסטען אדוואקאט וואס איז געווען שייך. אפילו אז ער האט געהאט דעם בעסטן לויער, האט ער מורא געהאט אז ער וועט ווערן איינגעשפארט אויף לאנגע יארן.

אפאר נעכט פארן משפט, האט ער געהאט א מוראדיגען חלום פונעם בעלזער רב רב אהרן זצ"ל, וואס איז שוין נפטר געווען בערך צען יאר פריער. דער רבי זצ"ל האט געזאגט צו משה אין חלום אז טאמער ער וועט תשובה טון און געבן אסאך צדקה צו די בעלזער מוסדות וועט ער זוכה זיין בדין.

די נעקסטע טאג האט משה געבעטן אז מען זאל פאר אים פארשאפן טלית און תפלין. די טאג פונעם משפט האט ער באקומען רשות צו טראגן זיין טלית אין תפלין (וואס דאס אליינס איז געווען א פלא ווייל דאס איז א זעלטענע זאך אז א דזשאדזש זאל עס לאזן). בקיצור ביים משפט האט ער געטענעט אז ער איז בכלל נישט געווען שולדיג ווייל יענער שותף (וואס איז געווען א גוי) האט באמת אלעס געטון און ער האט גארנישט געוואוסט וואס ער טוט וכו'. הפלא ופלא! דער דזשאדזש האט אים גע'פטר'ט!

נישט לאנג דערנאך האט ער מקיים געווען וואס זיין רבי האט אים געהייסן אין חלום און ער האט אנגעפאנגען צוריקצוקערן צום אידישען וועג ב"ה. דערנאך האט ער חתונה געהאט און ער האט אנגעפאנגען צו בויען א שיינעם אידישען שטוב. צוביסלעך איז ער געווען מער און מער חסידיש. היינט האט ער אייניקלעך און אוראייניקלעך וואס לערנען ב"ה אין בעלזער מוסדות אין ארץ ישראל. (געהערט פון ר' משה'ס איידעם, וואס איז היינט א ראש ישיבה אין ארץ ישראל!)

סוכות ווערט אנגערופן "ראשון לחשבון עונות." דער אייבערשטער האט אונז אלע געגעבן א נייע פרישע יאר. ראש השנה און יום כיפור האבן מיר זיך איינגעבויען צו זאגן ווידיוי ביי א משפט, אזוי ווי א שופר איז געבויען. יעצט סוכות זענען מיר ארויס פונעם משפט ב"ה, און מיר קענען שוין שטיין גלייך אזוי ווי א לולב איז גלייך. לאמיר אלע זיך פרייען אין דעם זמן שמחתנו, און אנפאנגען דעם נייען יאר בשמחה און מיט הכרת הטוב פארן באשעפער. גוט יום טוב אלע אידן.

מזל טוב לכ"ק מרן אדמו"ר שליט"א לרגל שמחת לידת הננינים אצל נכדו הרה"צ רבי יעקב יוסף שליט"א בן בנו הרה"צ רבי אהרן מענדל שליט"א וחתן הרה"צ רבי יצחק שליט"א. ואצל נכדו הרה"צ רבי יצחק שליט"א בן בנו הרה"צ רבי אהרן מענדל שליט"א

מזל טוב למוה"ר יעקב יוסף טובי שליט"א לרגל שמחת אירוסים בתו בשעתומ"צ • מזל טוב לחתנים וידל ביינר ורחל גרין הי"ו

נתנדב לע"נ רחל ריקל ע"ה בת ר' יצחק אייזיק הי"ו, נתנם לפרוש"ש של ר' נתן בן רבקה, הילדה מלכה רייזל בת רחל, שאשא מלכה בת גאלדא, משה דוד בן מרים לע"נ הרה"ח ר' ברוך (בן ר' יצחק ע"ה) אייזענבערג ז"ל. לע"נ ר' אברהם בן ר' יששכר דוב ע"ה נא לעיין בדף זה לאחר התפילה. לנדב גליון זה לרגל שמחה או אירוע אחר, נא להתקשר למתני' וואלפבערג 3234-362 (845) מבצע חדש לשנה החדשה: נאכדעם וואס מען ענדיגט לערנען אין בית מדרש: לייג צוריק די ספרים!